

సభాపర్వం - ధర్మసారం

విఘ్నేశ్వర ధ్యానమ్

శుక్లాంబరధరం విష్ణుం, శశివర్ణం చతుర్భుజమ్ ।
ప్రసన్నవదనం ధ్యాయేత్, సర్వవిఘ్నోపశాంతయే ॥

శ్రీనివాస ధ్యానమ్

స త్వం మాం పాహి దేవేశ లక్ష్మీశ గరుడధ్వజ ।
సర్వాపత్తివినాశాయ ప్రసన్నో భవ సర్వదా ॥

శ్రీ కృష్ణ ధ్యానమ్

కృష్ణాయ యాదవేంద్రాయ, జ్ఞానముద్రాయ యోగినే ।
నాథాయ రుక్మిణీశాయ, నమో వేదాంతవేదినే ॥

వ్యాస ధ్యానమ్

కృష్ణద్వైపాయనం వ్యాసం, సర్వలోకహితే రతమ్ ।
వేదాంబుభాస్కరం వందే, శమాదినిలయం మునిమ్ ॥

అథ సంకల్పః

శ్రీమదాదివరాహక్షేత్రే, విరాజమానస్య, శ్రీమదఖిలాండకోటి -
బ్రహ్మాండనాయకస్య, శ్రీవేంకటేశ్వరస్వామినః, పరిపూర్ణానుగ్రహేణ, సర్వేషామ్,
ఆస్తికమహాజనానాం, ఆధివ్యాధి, నివృత్తిద్వారా, ఆయురారోగ్యైశ్వర్యాభివృద్ధ్యర్థం,
విషూచికేత్యాది, క్రిమిజనిత, సమస్త దుష్ప్రభావ, నిర్మూలన ద్వారా, సకల
శ్రేయోఽభివృద్ధ్యర్థం, ధర్మార్థకామమోక్షాఖ్య, చతుర్విధ, పురుషార్థఫలసిద్ధ్యర్థం,
సమస్తపాపక్షయార్థం, సనాతన ఆర్షధర్మస్య, సర్వోన్నతసిద్ధ్యర్థం, తద్ధర్మ-
ప్రతికూలతా పరిహారార్థం, గోసంరక్షణార్థం, జ్ఞాన-భక్తి-వైరాగ్య సిద్ధ్యర్థం చ,
శ్రీమన్మహాభారతే, సభాపర్వణి, యథాశక్తి, శ్లోకవ్యాఖ్యానపురస్కరం,
అశీతితమాధ్యాయాంతర్గత, శ్లోకపారాయణం, ఆచార్యముఖేన కరిష్యామహే.

శ్రీకృష్ణపరబ్రహ్మణీ నమః



అథ శ్రీమహాభారతే సభాపర్వాంతర్గత అనుద్యూతపర్వణి

అశీతితమోఽ ధ్యాయః

వైశంపాయన ఉవాచ

విదురస్య వచశ్రుత్వా నగరస్య గిరిం చ వై ।

భూయో ముమోహ శోకాచ్చ ధృతరాష్ట్రస్సబాంధవః ॥ 80-45 ॥

తతో దుర్యోధనః కర్ణః శకునిశ్చాపి సౌబలః ।

ద్రోణం ద్వీపమమన్యంత రాజ్యం చాస్మై న్యవేదయన్ ॥ 80-46 ॥

అథాబ్రవీత్తతో ద్రోణః దుర్యోధనమమర్షణం ।

దుశ్శాసనం చ కర్ణం చ సర్వానేవ చ భారతాన్ ॥ 80-47 ॥

అవధ్యాన్ పాండవాన్ ప్రాహుః దేవపుత్రాన్ ద్విజాతయః ।

అహం వై శరణం ప్రాప్తాన్ వర్తమానో యథాబలం ॥ 80-48 ॥

గంతా సర్వాత్మనా భక్త్యా ధార్తరాష్ట్రాన్ సరాజకాన్ ।

నోత్సహేయం పరిత్యక్తుం దైవం హి బలవత్తరమ్ ॥ 80-49 ॥

ధర్మతః పాండుపుత్రా వై వనం గచ్ఛంతి నిర్జితాః ।

తే చ ద్వాదశ వర్షాణి వనే వత్స్యంతి పాండవాః ॥ 80-50 ॥

చరితబ్రహ్మచర్యాశ్చ క్రోధామర్షవశానుగాః ।

వైరం నిర్యాతయిష్యంతి మహద్దుఃఖాయ పాండవాః ॥ 80-51 ॥

మయా చ భ్రంశితో రాజన్ ద్రుపదస్సఖివిగ్రహే ।

పుత్రార్థమయజద్రాజా వధాయ మమ భారత ॥ 80-52 ॥

యాజోపయాజతపసా పుత్రం లేభే స పావకాత్ ।

ధృష్టద్యుమ్నం ద్రౌపదీం చ వేదీమధ్యాత్ సుమధ్యమాం ॥ 80-53 ॥

ధృష్టద్యుమ్నుస్తు పార్థానాం శ్యాలస్సంబంధతో మతః ।

పాండవానాం ప్రియరతః తస్మాన్మాం భయమావిశత్ ॥ 80-54 ॥

జ్వాలావర్ణో దేవదత్తః ధనుష్మాన్ కవచీ శరీ ।
మర్త్యధర్మతయా తస్మాత్ అద్య మే సాధ్వసో మహాన్ ॥ 80-55 ॥

గతో హి పక్షతాం తేషాం పార్షతః పరవీరహా ।
రథాతిరథసంఖ్యాయాం యోఽగ్రణీరర్జునో యువా ॥ 80-56 ॥

సృష్టప్రాణో భృశతరం తేన చేత్సంగమో మమ ।
కిమన్యద్దుఃఖమధికం పరమం భువి కౌరవాః ॥ 80-57 ॥

ధృష్టద్యుమ్నో ద్రోణమృత్యుః ఇతి విప్రథితం వచః ।
మద్వధాయాశ్రితోఽప్యేష లోకే చాప్యతివిశ్రుతః ॥ 80-58 ॥

సోఽయం నూనమనుప్రాప్తః త్వత్కృతే కాల ఉత్తమః ।
త్వరితం కురుత శ్రేయః నైతదేతావతా కృతం ॥ 80-59 ॥

ముహూర్తం సుఖమేవైతత్ తాలచ్ఛాయేవ హైమనీ ।
యజధ్వం చ మహాయజ్ఞైః భోగానశ్శీత దత్త చ ॥ 80-60 ॥

ఇతశ్చతుర్దశే వర్షే మహాత్ప్రాప్యథ వైశసం
ద్రోణస్య వచనం శ్రుత్వా ధృతరాష్ట్రోఽబ్రవీదిదమ్ ॥ 80-61 ॥

సమ్యగాహ గురుః క్షత్తః ఉపావర్తయ పాండవాన్ ।
యది తే న నివర్తంతే సత్కృతా యాంతు పాండవాః ।
సశస్త్రరథపాదాతాః భోగవంతశ్చ పుత్రకాః ॥ 80-62 ॥

**ఇతి శ్రీమహాభారతే సభాపర్వాంతర్గత అనుద్యూతపర్వణి
అశీతితమోఽధ్యాయః**



సుభాషితమ్

త్రయస్త్రింశదపూపాంశ్చ ప్రదద్యాత్ ఘృతసంయుతాన్ ।
శ్రీ సూర్య ప్రీతయే రాజన్ సర్వపాపవిముక్తయే ॥
ప్రత్యపూపం తు యావన్తి చిద్రాణి పృథివీపతే ।
తావద్వర్షసహస్రాణి వైకుంఠే వసతే నరః ॥



శ్రీవేంకటేశ్వరస్వామి వారి గోవిందనామావళి



అథ క్షమాప్తార్థనా

యదక్షరపదభ్రష్టం మాత్రాహీనం చ యద్భవేత్ ।
తత్సర్వం క్షమ్యతాం దేవ నారాయణ నమోఽస్తుతే ॥

అథ లోకక్షేమప్రార్థనా

స్వస్తిప్రజాభ్యః పరిపాలయంతాం న్యాయ్యేనమార్గేణ మహీం మహీశాః ।
గోబ్రాహ్మణేభ్యశ్శుభమస్తు నిత్యం లోకాస్సమస్తాస్సుఖినో భవన్తు ॥

అథ భగవత్సమర్పణమ్

కాయేన వాచా మనసేంద్రియైర్వా బుద్ధ్యాత్మనా వా ప్రకృతేస్స్వభావాత్ ।
కరోమి యద్యత్సకలం పరస్మై నారాయణాయేతి సమర్పయామి ॥

అథ మంగళమ్

శ్రీయఃకాంతాయ కళ్యాణనిధయే నిధయేఽర్థినామ్ ।
శ్రీవేంకటనివాసాయ శ్రీనివాసాయ మంగళమ్ ॥

